

د افغانستان د کلتوري ودي ټولنه



پاچا خان، دامن او عدم تشدد ستر مبارز
نړيوال سيمينار

28.11.2008

Germany - Hürth

د ۲۰۰۸ کال د نوامبر پر ۲۸ د جرمني د هورت په ښارگوټي کي د افغانستان د کلتوري ودي ټولني له خوا د (پاچا خان ، دامن او عدم تشدد ستر مبارز) تر سرليک لاندې نړيوال سيمينار جوړ شو

په دغه سيمينار کي دنړۍ له گوټ ، گوټ څخه ، پوهانو او مينه والو برخه واخيسته او دخپلي څېړنو او خاطراتو بيان يې وکړ.





پروگرام په دې ډول وه:

الف، علمي برخه: 1 ځ ځ دمقالو برخه i 2 ځ ځ د پوښتنو او وړاندیزونه برخه

دمه، خوراک او څښاک

3 ځ جشني برخه: ټنگ، ټکور او ملي اتڼونه





دغونډې چلوونکې اغلې سهيلا حسرت ناظمې ميلمنو او حاضرينو ته تر ښه راغلاست ويلو وروسته ، ښاغلي سيد هاشم هاشمي ته بلنه ورکړه ، چې سيمينار د عظيم الشان قران د پاکو ايتونو په تلاوت سره پيل کړي.



ښاغلي هاشمي تر تلاوت وروسته ، د اسلام د سپيڅلي دين په رڼا کې د سولې او اخوت په هکله خبرې وکړې او همداراز يې ، د باچا خان روح ته دعا وکړه.

د ټولنې په استازيتوب ښاغلي استاد سيد حسن (د ټولنې سرپرست مشر) i د سيمينار پرانيستونکې وينا واوروله او ميلمنوته د ښه راغلاست تر څنگ د ټولنې پر موخو او ددې سيمينار د جوړېدو پر اړتيا خبرې وکړې . همداراز يې په ډاگه کړه ، چې ټولنې ددې سيمينار د جوړېدو په وياړ د شپاړس کتابونو د چاپ تکل کړی و ، چې له هغې نه يې شپږ کتابه خپاره شوي او غونډې ته رارسيدلي .
استاد سيد حسن له ټولو هغو دوستانو همکارانو او مينه والو څخه هم مننه وکړه ، چې ددې سيمينار په جوړېدو کې يې مادي او معنوي مرستې کړې وې . په ځانگړي توگه يې له ښاغلي ډاکټر صاحب ايمل صافي نه مننه وکړه ، چې ددغه سيمينار د جوړېدو لپاره يې پنځه سوه ايرو مرسته کړې وه.



استاد سيد حسن وويل :

باچا خان د عدم تشدد ستر مبارز ، هغه ملي ، منطقي او نړيوال شخصيت دی ، چې د هندوستان د خپلواکي ځلانده اتل مهاتما گاندي لمسي ، مشهور څيړونکی پروفیسور راج موهن گاندي هغوی تر ټولو ټينگ مسلمان او د پښتنو د پاره د مينې او اخلاص تر ټولو لويه سرچينه بللې ده .
همدې مشهور څيړونکې په نيويارک کې د خان عبدالغفار خان ، باچا خان د سولې او روغې په نوم په يوې څيړنغونډه کې داسې وويل : (شميرکسان خو داسې فکر کوي ، چې گوندې پاچا خان ، د عدم تشدد د فلسفې الهام د مهاتما گاندي د لارې اخيستی دی ، خو خپله باچا خان د ژوند په وروستيو کې ماته وويل ، چې دوی د عدم تشدد الهام ، قران شريف څخه اخيستی دی) . دوی زياته کړه ، چې باچا خان دا هم ويلي دي چې : (په هيڅ يو کلام کې د صبر په توري دومره ټينگار نده شوی ، لکه په قران مجيد کې چې پري شوی دی ، نو ځکه يې پرې ډيره اغيزه کړې وه) . د يادولو وړ ده ، چې په همدې ورځ د افغانستان د کلتوري ودې ټولنې له خوا په جلال اباد کې هم يو سيمينار جوړ شوی و ، چې په کې د سيمې او هېواد فرهنگيانو او يو شمير چارواکو گډون کړی وو .
له جرمني نه د تيلفون په ليکه له جلال اباد سره اړيکې ونيول شوې .

ښاغلي زرین انځور وویل ، چې په دې غونډه کې یو شمیر فرهنگیان لکه استاد اصف صمیم ، استاد حبیب الله رفیع ، ښاغلی باوري، ښاغلی محمد اسماعیل یون ، شاعر اولیکوال ښاغلی لیوال ، ښاغلی محبوب الله محبوب او ځینو نورو فرهنگیانو ترڅنگ د ننګرهار والي ښاغلي گل اغا شیرزوی او همدا راز له جرمني نه آ افغانستان د کلتوري ودې د ټولنې ځینې غړو لکه ښاغلو ډاکتر صاحب صابر، ډاکتر صاحب ماخان شینواري، ډاکتر صاحب حبیبزي او عاشق اله غریب هم گډون درلود . ښاغلي انځور زیاته کړه ، چې گډون والو د فخر افغان باچا خان مزار ته هم ولاړل او دده پرمزار یې د گلو گیدی کینوده او په دې اړوند یوه مشاعره هم جوړه شوه .








د سیمینار په لړ کې همدا راز په استرالیا کې له ښاغلي پروفیسر رسول امین سره هم تېلفوني خبرې وشوې او نوموړي، د سیمینار برخه والو ته د باچا خان د شخصیت په هکله په لنډیز سره خبرې وکړې او له حاضرینو یې وغوښتل، چې اوسمهال د باچا خان د عدم تشدد سیاست د عملي کولو لپاره عملي ګامونه اوچت کړي. نوموړي همدا راز وړاندیز وکړ، چې په کابل کې دې د باچا خان په نوم یو پوهنتون هم جوړ شي.

تر هغه وروسته سیمینار علمي برخه پیل شوه، چې په دوو برخو ویشل شوی و؛

الف، د مقالو برخه: په دې برخه کې د افغانستان څخه رابلل شوي میلمه ښاغلي سرمحقق عبداللہ بختاني خدمتګار صاحب خپله مقاله واوروله، بختاني صاحب د باچا خان پر ژوند لیک، عدم تشدد او خدايي خدمتګار په اړوند خبرې وکړې.



همدا راز ښاغلي سرمحقق عبدالله بختاني خدمتگار صاحب وويل:

د باچا خان هلې ځلې او کارونه اجتماعي او ټولنيز وو، چې خپله باچا خان هم ويلي وو، چې (ددوی کارونه

سوشل کارونه دی). او وايي چې خدايي خدمتگاري د هغه تحريک نوم دی، چې محرک يې باچا خان دی، چې

په کال 1929 کې د اشغور، په اتمانزو کې شوی وو.

د خدايي خدمتگارانو بنسټيزه يا مرامنامه داسي وه:

1- هر خدايي خدمتگار به په خپلې ژبې او لاسونو د خدای مخلوق ته ضرر نه رسوي، او څه چې ځان ته خوښوي

، هغه به بل ته هم خوښوي.

2- هر خدايي خدمتگار به د چا غيبت او د چا سپکه نه کوي او دروغ په نه وايي.

3- هر خدايي خدمتگار به صابروي او د زور، ظلم او زياتي مقابله به، په ښه خوۍ او اخلاقو کوي. په مينه او

محبت به تيري کوونکی د بدو کارو نه اړوي.

4- هر خدايي خدمتگار به د ظالم ملگرتيا نه کوي او د مظلوم مرسته به کوي.

5- هر خدايي خدمتگار به پرې، جنبي، دښمني او تربگني نه کوي.

6- هر خدايي خدمتگار به غلط رسمونه او رواجونه، چې قام او وطن ته ترې تاوان رسي، پرېږدي او د بدو

رواجو مجادله او تبليغ به کوي.

7- هر خدايي خدمتگار به ساده ژوند اختياروي.

8- هر خدايي خدمتگار به، خپل حلال کسب، کار کوي. د تيار خورې او بيکاري ژوند به نه خوښوي.

9- هر خدايي خدمتگار به په خپل قام او وطن مين وي او په ايمانداري به يې خدمت کوي. قام او وطن به په

پيسو او منصب نه خرڅوي او د قرباني نه به دريغ نه کوي.

10- هر خدايي خدمتگار به د خپلې ډلې د اکثريت فيصلې مني او په هغې به عمل کوي.

د خدايي خدمتگار وعده (قسم نامه):

زه خدايي خدمتگار، خداي (ا) حاضر او ناظر گنهم او ورسره وعده كوم، چي زه به خپلې ډلې سره وفاداروم او د پاس لسو مادو به عمل كوم.

تر هغه وروسته دوهم ويناوال ښاغلي پروفيسور ډاکټر فضل ربي زيرکيار چي د امريکې څخه سيمينار ته دعوت شوی وو، خپله مقاله يې واوروله، دوی د باچا خان په هکله د بهرنيو له نظره خبرې وکړې.



ډاکټر رحمت ربي زيرکيار په زړه پورې نقل قول وکړ، او داسې يې وويل: کله چي گاندي جی بندي کيده، نو يو آزاد ژورناليست ((هروين)) يې د پښتونخوا ته وليږه، ترڅو د حالاتو حقيقي جاج واخلي، هروين هم په چالاکي سره سرحد صوبې ته لاړ او د خلکو څخه يې پوښتنې وکړې او د خلکو نظريات يې د باچا خان په هکله واوريدل.

-د يوه پښتون څخه يې د باچا خان په هکله وپوښتل او هغه ورته وويل، چي: پاچا خان يې نده خوښ، ځکه چي باچا خان ټوپک ویشتلې نه شي يعني ټوپک نه شي چلاولای.

-د يوه انگریز افسر څخه یې وپوښتل ، هغه باچا خان ته سپکې سپورې وکړي .

-او د یوې دین دارې عیسوي انگریزې میرمنې نه وپوښتل ، هغې ورته داسې وویل چې: **باچا خان حضرت**

عیسی دی، ځکه د هغه ټول کره ، ورپه د عیسی (ﷺ) په شان دی .

بله په زړه پورې خبره یې داسې وکړه :

دوه نیم کاله د مخه په قاهرې کې یو نړیوال سیمینار جوړ وو ، چې هغې کې یو ایراني عالم ، پوهاند او د تهران د

پوهنتون استاد ، چې رامین جهان بگلو نومېږي، په د سیمینار کې یې هم برخه درلوده او خپله علمي مقاله یې

ولوسته ، او داسې یې وویل: (مهمه خبره دا نده ، چې په څه عقیده لرو ، بلکې مهمه دا ده چې موږ د خپلې

عقیدې په هکله څه کوو ، چې یو مسوولیت وو ، چې غټو تاریخي شخصیتونو لکه :مهاتما گاندي، مارتین

لوتر کینگ او عبدالغفار خان مشهور په پاچا خان ادا کړ ، اجازه راکړې AE، چې د پاچا خان د میراث په درناوي کې

تیارس AE ودرېږم) .

او زیاتوي: (پاچا خان اوس د خپلو خلکو په مینځ کې نشته ، خو پاچا خان هغه کړا وونه ، چې د خپل ژوند په

اوږدو کې گاللي دی ، د الهام غټه منبع ده . پاچا خان په عدم تشدد واقعیت او موثریت کلکه عقیده لرله ، چې

دغه عقیده د هغه د اسلامي عقیدې د تل نه را ولاړه شوي ده . کیدای شي د پاچا خان دغه میراث مونږ ټولو سره

مرستندوي شی ، چې د اسلام او غرب تر مینځ او د مسلمانانو او هندوانو تر مینځ د عدم تحمل پر ټکرونو

بریالی شي .)

ورپسې ښاغلي ډاکټر یحیی وردگ خپله مقاله واوروله ، ښاغلي ډاکټر وردگ (زموږ د باچا خان خبري) په نوم

په یوه ټولگه د سیمینار په ویاړ چاپ کړی ده ، چې په دې ټولگه کې د باچا خان غوره خبري سره راټولي شوي



ب، د وړاندیزونو او پوښتنو برخه په دې برخه کې د سیمینار برخه والو ونډه واخیسته او خپل نظرونه یې وړاندې کړل.

تر هغه وروسته په سیمینار کې د هیواد یو شمیر علمي، سیاسي او فرهنګي شخصیتونو د باچا خان په هکله آزاد بحثونه او خاطري بیان کړې، لکه: ښاغلي پوهندوی استاد عبدالرووف خیلواک، ښاغلي محمد گل وطنپال دیاني، مولوي شهزاده شاهد، میرمن وکیلي، د شمشاد د تلویزیون مشر ښاغلي حاجي فضل کریم فضل.





ترهغه وروسته ښاغلي محمد ايجان يال د باچا خان په وياړ يې شعر ليکلی وو i حاضرینو ته
هراندې کړ



تر يار صاحب وروسته ښاغلي مطيع الله روفي د باچا خان په وياړ يې شعر

د شمشاد د تلویزیون مشر ښاغلي فضل کریم فضل هم د افغانستان او سیمې په هکله
هر اړخیزې خبرې وکړې او د سیمینار د ستایلو ترڅنګ یې وویل ، چې باید او سنیو ژوندیو
خلکو ته هم پاملرنه وشي او هغه افغانان ، چې په خواجه بهاولدین کې ، په هرات او هلمند کې
له کړاونو سره مخ دي هیر نکړو او باید د قوم د تباهی لپاره د جوړ شوو د سیسو مخنیوی وشي



ترهغه وروسته د ټولنې لخواه يو شمير ستاينليکونه دغو درنو هيوادوالو ته په لاندې ډول منظور شوې وو، ورکړل شول:

د ژورناليزم په برخه کې:

ميرمن عايشه عبدالرحيمزى، عصمت خاراوان، جان آقا الكوزى او قادر حبيب

په تخنيکي چارو کې:

عبدالولي برهاني او نسيم ستورى

هنر، سينما او تياتر:

ميرمن ستورى منگل

د کتابونو په تاليف کې:

پوهاند ډاکټر محمد حسن کاکړ (تاريخ)

پوهاند ډاکټر خير محمد ماموند (کيميا)

د ژباړې په برخه کې:

بناغلي رحمت الله آريا (د يادولو وړ ده چې ووايو، بناغلي آريا ډير مهم آثار ژباړلي، چې آ ليکلو شمير يې زرگونو صفحو ته رسي).

ځوانانو ته :

اسرار احمد کريزمي ، سبستيان هايڼي (زمری) او نسيم صابر ته د پښتو ژبې ته د خدمت له کبله ستاينليکونه ورکړل شول .

ويب پاڼو ته :

اجمل روهي او ډاکټر نیک محمد ويال ، روهي ويب پاڼه
خالد هادي ، بينوا ويب پاڼه
قيس کبير د افغان-جرمن آنلاين ويب پاڼه
طارق بزگر د عوت، ويب پاڼه
عبدالله احسان ، لراوبر ويب پاڼه

ډاکټر صاحب ايمل صافی ته ، ټولنې سره مالي مرسته او ډاکټر يحيې وردک ته، ټولنې سره آ هراړخيزې مرستې او د باچا خان د سيمينار د جوړيدو په چارو کې نه سترې کيدونکې هلو ځلو له کبله ورته ستاينليکونه ورکړل شول .

همدا راز ښاغلي محمد زرین انځور، ټولنې ته د لس کلنو نه سترې کيدونکو او نه هيريديونکو خدمتونو او ښاغلي استاد انجينير سيد حسن ته هم د ټولنې د سرپرست مشر او ټولنې ته د ښو خدمتونو له کبله د ټولنې د مشر تابه جرگې لخواه ستاينليکونه ورکړل شول .

همدا رنگه د ټولنې د مشر تابه جرگې له خوا ښاغلی سرمقق عبدالله بختاني خدمتگار او ښاغلي پروفيسور ډاکټر رحمت ربي زیرکيار ته هم دوی د علمي خدمتونو په وياړپوه ورځ وروسته له سيميناره د بن په ښار کې د يوې غونډې په ترڅ کې ستاينليکونه ورکړل شول .





- د افغانستان د کلتوري ودې ټولنې په دې وياړلي مناسبت دغه نوي (6) ټوکه کتابونه د چاپ پرگاهه سمبال کړل او خپل (106) نومره کتاب يې هم خپلو هيوادوالو ته وړاندې کړ:
- 1- د باچا خان ليکونه (سرمحق بختاني په زيار)
 - 2- باچا خان په افغانستان کې (ليکوال سيد عثمان سنجش)
 - 3- زما ژوند ، جد او جهد (ليکوال باچا خان)
 - 4- د کيميا قاموس (ليکوال پوهاند ډاکټر خير محمد ماموند)
 - 5- کلاسيک او ماليکولي جينيټيک (ليکوال ډاکټر محمد صابر)
 - 6- فخر افغان او افغانستان (ليکوال سرمحقق بختاني خدمتگار)

تريوې دمې وروسته جشنې برخه پيل شوه ، چې خوږ ژبي سندر غاړي ښاغلي انجينير لطيف راهي، ښاغلي صديقي او ښاغلي الياس سندرو ويلو تر څنگ، مست اتڼونه هم وشول . غونډه د شپې په درې نيمو بجو پای ته ورسېده.





او په پای کې د سیمینار ګډونکوونکو په ګډه سره داسې وړاندیزونه وکړل:

1- څرنگه چې تشدد، تشددمنځ ته راولي، موږ د ایتلافي قواوو، کابل حکومت او مخالفینو

څخه جدي غوښتنه کوو، چې سمدلاسه جګړه بنده او د سولې په خبرو اترو دې پیل وشي.

2- په افغانستان کې دې د باچا خان په نوم یو پوهنتون او څیړنیز مرکز جوړ شي.

3- د افغانستان په تعلیمي نصاب کې دې، د پاچا خان د ژوند او عدم تشدد نظریاتو ته ځای

ورکړل شي.

4|| 2010 م کال دې د پاچا خان په نوم، ونومول شي (دغه غوښتنه په هیواد کې د ویښ ځوانانو

لخواه هم شوي ده).

5- باچا خان او مهاتما ګاندي، دې د بیلابیلو ټولنو لخواه د نوبل سولې جایزې ته کانديد شي.

د افغانستان د کلتوري ودې ټولنه

د مشر تابه جرګه

